

## అంతులేని ఆచారాలు

అర్ధరాత్రి దాటిన రెండు గంటల వేళ. ఘాతపేత పిశాచగణాలు పరిభ్రమించే వేళ అని కొందరంటారు! జారులు చోరులు, సాదరులు తాగుబోతులకు అనుకూలమైన సమయమని కూడా కొందరంటూ వుంటారు!

ఆవేశప్పుడు క్రవ్యన ఒక స్త్రీ గావుకేకలు—ఆ చీకటికి చిల్లులు పడి ఆ ప్రాంతాలు గింగురుమన్నాయి! గాఢ నిద్రలో ఆ గావుకేకలను అకస్మాత్తుగా విన్న ఏ మానవ జాతి ప్రాణులైనా పంచ ప్రాణాలూ పైకి లేచినట్టు—మంచాల మీద పడుకున్నవారు ఎగ్గిరి కింద పడరని ఎవరనగలరు?

ఆకేకలకు దాదాపు అంత ప్రమాదానికి ఆ జైచీ మీడి వయసు మళ్ళీన దంపత ద్వయం గురి అయి వుండ వలసిందేగాని గత చరిత్రలో పెళ్ళిళ్ళయిన వారి అయిదుగురాడ గూతుళ్ళ పురుళ్ళకు యిలాంటి గావు కేకలవల్ల, వారి గుండెలు తరిఫీదు తినివుంటం వల్ల యివాళ అంత అర్ధరాత్రి వేళప్పుడైనా వారి కళ్ళల్లో ఆవేదన మటుకే కనుపించింది. వారి ఆరవకూతురు సుజాత - ప్రసవ పెనుగులాట తీవ్రదశకొచ్చిన సమయం అది. ఆ నర్సింగుహోములో...

అలా ఆవేదనకు గురి అయిన దంపతులు ఒకరు యిటీవలే రిటైరైన లెక్కల లెక్కరారు హరినారాయణ, రెండవ వారు ఆయన భార్య లక్ష్మీనర్సు.

“ఏవండీ, ఆకేకలు మన సుజాతవా”? ఆవేదనతో అడిగింది భార్య, లక్ష్మీనర్సు.

“ఏమో, నీకంతో నాకూ అంతే తెలుసు. మనుషుల గొంతుల్ని అన్ని స్త్రాయల్లోనూ గుర్తించడం అసంభవం! అందులో ప్రసవ వేదనలప్పుడు మరీను!” అన్నాడు భర్త హరినారాయణ.

“బాధ అంటూ తెలిసిన వారెప్పుడైనా ఆ గొంతుల్ని గుర్తిస్తారా. మనం తప్ప! ఆ ఆపరేషన్ గదిలోంచి ఒక నర్సు బయటికొస్తున్నది వెళ్ళి అడగ నన్నా అడగండి. విషయం తెలుస్తుంది.”

“అడగచ్చు-కాని ఆవిడె ఆడనర్సే మరి! వాళ్ళతో చాలా పేచీలు టయే. నీకు తెలియదు. యిది అసలు ఆడవాళ్ళ విషయం, నువ్వెళ్ళి అడుగుతే ఆవిడె ఏదీ కాదనదు. నాకు ముందు అనుభవంకూడా అంతగా కదే మరి—”

“దొరక్క దొరక్క మీరే దొరకాలి యీ ఆడ నర్సులకు—” అంటూ

విడిలించేసినట్టు అనేసి వెళ్ళి ఆపరేషను ధియేటరులోంచి వస్తున్న నర్సును  
 “ఏమమ్మా, ఆ అరుస్తున్నది మా అమ్మాయా? పురుడొచ్చిందా మా అమ్మాయికి?  
 ఎంత గిలగిల్లాడున్నదో మాపిల్ల?” అడిగింది లక్ష్మీనర్సు.

“పేరేమిటి?”

“సుజాత. రాత్రి పదిగంటలకే తీసుకెళ్ళారు లోపలికి-”

“లోపల నలుగురుకు నొప్పిలోస్తున్నాయి. యిద్దరికి యింతకు ముందే  
 పురుళ్ళొచ్చినై - ఒకరికి చిన్నా పరేషనూ, యింకోరికి పెద్దా పరేషనూ. అయినాక-  
 పుండండికాసేపు, మళ్ళీ వచ్చి చెప్పతా.” వెళ్ళి పోయింది నర్సు.

“ఏమండీ, ఆ గదిలో నలుగురు తయారుగా వున్నారట! యిద్దరకు  
 యిప్పుడే, ఒకరికి చిన్నా పరేషనూ, యింకోరికి పెద్దా పరేషనూ అయి పురుళ్ళొచ్చి  
 నయ్యట! అందులో మనమ్మాయి ఎవరో ఎప్పటికండీ తెలిసేదీ?”

“నలుగురమ్మాయిలు వున్నారా? అస్సలు ఏకక్కరి విషయం ఏ మోతా  
 దులో పురుడొచ్చిందీ- పూర్వం గాని, వర్తమానంలో గాని చెప్పటం అస్సలు  
 నాకు దుస్తరమైన విషయం! అవన్నీ కేవలం మీ ఆడవారికి తెలిసేలోతులు!”

“అవునవును లెక్కల పాండిత్యానికి మనిషి ప్రపంచం అంత దగ్గరగా  
 వుంటుందా మరి. అందులో మీ విషయం?”

“నేను కాదనను. కాలేజీలో లెక్కర్లు కొట్టుకునే ప్రతివాణ్ణి తరుచు పురుళ్ళ  
 వద్ద పడేస్తే వాళ్ళ పురుళ్ళ విజ్ఞానం ఆపారమవుతుందని నేను బల్ల గుడ్డి వాడించ  
 గలను. మరి నా స్థితి, ఆ దశను అందుకోలేదే! నా మాట విని నువ్వే ఆపరేషను  
 గది బయట తిష్ట వేస్తే ఎవరు ముంవాగదిలోనుంచి బయటికొచ్చినా యీసా  
 రైనా మనకు కొంత భోగట్టా తొందరగా అందవచ్చు.” అంటున్న భర్తను ఓ  
 చూపు చూసి ఆపరేషను ధియేటరు దగ్గరకెళ్ళి నుంచున్న లక్ష్మీనర్సుకు ప్రతి  
 ఫలం వెంటనే ముట్టింది. పెద్దా పరేషను జరిగింది తమ కూతురు సుజాతకేననీ,  
 ఆడపిల్ల పుట్టి యిద్దరూ క్షేమంగా వున్నారనీ తెలిసి మురిసిపోయింది.

విషయం విపులంగా విన్న హరినారాయణ పూర్వం తనది “శ్రీ సంతతి  
 జాతకం” అని నిర్ధారణైవున్నా పెళ్ళిళ్ళయి వున్న తన ఆరుగురు కూతుళ్ళు  
 కూడా శ్రీ సంతతి జాతకులుగానే వర్ణిల్లుతున్నారని యివాళ సొంతం రూఢి  
 చేసుకోక తప్పలేదు. తన ఆఖరి పిల్ల సుజాతకూడా ప్రథమ కానుపు ఆడ  
 సంతతి జాతకంతో ప్రారంభమైంది!

ఆ తెల్లవారుఝాము ఘూరు అయిదుగంటలు దాటినాక త్యాగరాయ

నగల్లో సొంతకొంప కొచ్చి చేరిన హరినారాయణ వంటింటో గ్యాసుస్టవు సహాయంతో కొంతా, అప్పుడే పాలవాడు పెట్టిపోయిన పాలపొట్లాలతో కొంతా, ఓ గ్లాసెడు కాఫీ పుట్టించి హాల్లో పడక్కుర్చీలో కూలపడ్డాడు నిట్టూరుస్తూ.

తన భార్య లక్ష్మీనమ్మ యింకొంచెం సేపటికి నర్సింగుహాం నుండి యింటికి వస్తుంది. ఒచ్చి తీసివేసిన కాఫీ తాగుతుంది. ఆ కాఫీ వస్త్రపూతమైన డికాషనుతో తయారైందని గ్రహించవచ్చు. తమ మధ్య కాఫీ తంతు కొంత నడిచినాక స్నానంచేసి, మధ్యాహ్నానికి తమ ఇద్దరకూ వంటచేసి తనవంటా పేబిలు మీద ఆర్డర్లో పెట్టి మిగతాది తన సొంతానికి క్యారేజీలో పెట్టుకుని నర్సింగు హాంముకు మళ్ళీ వెళ్తుంది యింటికి తనను కాపలా పెట్టి.

సరీగా నెలరోజుల కిందట తమ ఆఖరి కూతురు సుజాతకు తొమ్మిదోనెల వచ్చిందనీ, వుత్తరం అందిన మర్నాడు ఉదయం కలకత్తా మెయిల్లో మద్రాసు చేర్చున్నదనీ, తమను తప్పక స్టేషనుకు వచ్చి సుజాతను రిసివ్ చేసుకోవలసిందనీ అమ్మాయి అత్తగారు వుత్తరం రాసింది.

ముందు ఆ కవరును “పోస్టు” అని ఒక కొత్తపోస్టుమను కిటికీలోంచి హాల్లో పడక్కుర్చీలో కూచున్న తనమీదగా గిరవాపేసి అచ్చెంటుగా వెళ్ళిపోయినాడు, ఆ మాత్రం శ్రమే అక్కడికి ఎక్కువైపోయిందన్న వాలకంతో.

ఆ విసరబడిన కవరు తను కూచున్న చోటికి షుశూరు రెండూముప్పా తిక మీటర్ల దూరంలో పడింది. బహుశ అతగాడు కొత్తగా అధికారంలోకొచ్చిన రాజ కీయపార్టీ తాలూకు “న్యూ వేవ్” పోస్టుమను అయి వుండవచ్చు. తను జాగ్రత్తగా ‘కిర్’ మంటున్న పడక్కుర్చీలోంచి లేచి ఒక పర్థతిలో వచ్చిపడిన ఆ కవర్ను సేకరించి, మళ్ళీ ‘కిర్’ మన్న పడక్కుర్చీలోకొచ్చి కూచుని ఆ కవరు విషయాన్ని పరిశీలుండగా “ఎక్కణ్ణుంచండి వుత్తరం? మన పిల్లల కగ్గన్నుంచే వచ్చుంటుంది— ఏదీ ఒకసారి యిటివ్వండి చదివి యిస్తాను” అంటూ తన భార్య లక్ష్మీనమ్మ హడావుడిగా వంటింటోంచి వూడిపడింది తడిచెయ్యి పమిలెకు తుడుచుకుంటూ.

“నవు వంటింటో పున్నావన దీన్ని నా మీదగా గిరవాపేసి పోయినాడా కొత్త పోస్టుమను! వుత్తరంమీద నా పేరు వుందిగదా అని యిప్పుడే చించి చదువుతున్నా.”

“యింతలో మిమ్మల్నెవరేం చిన్నచూపు చూశ్చేదు రెండి. పెణుక్కుంటున్నారప్పుడే! తెల్లవార్లసే ఆ వంటింటో వార్చిపోయటాలు వుంటయిగదా విష

యం తెలుసుకుని తొందరగా వెళ్తాం అనుకున్నావా అంతే. మీరుగానే చదివి తెవిన వెయ్యండి. తరిస్తా." టిపిమని పక్కనేవున్న స్టూలుమీద కూచుండి లక్ష్మీ నట్టు.

"ముందు నువ్వు వంటింటోంచి చస్తున్నావంటేనే ముచ్చెమటలు పోస్తయ్ ! అందుకే పాటించవలసిన అణుకువ నెప్పుడూ పాటించి పోతుంటా ! మన ఆరో పిల సుజాతకు తొమ్మిదో మాసం వచ్చి, రేపు ఉదయం కలకత్తా మెయిల్లో చస్తున్నదట- మనల్ని స్టేషనుకొచ్చి రిసీవ్ చేసుకోమని వియ్యపురాలు రాసింది."

"ఏమిటి మన సుజీ బుజ్జికి తొమ్మిదో మాసం అప్పుడే వచ్చిందా ! దానికి నెల తప్పటం గురించి ఎక్కడో రాసివుంచాను. సమయానికి జ్ఞాపకం వచ్చి అఘోరిస్తే యింకేం ? చూశావా యింతమంది ఆడ పిల్లల్లో ఎంత హడావుడిగా వుంటుందో ? అబ్బ యీ సుజీ బుజ్జి నాన్నను చూడాలని యీ మధ్య నుంచి మనసెంత పీకుతున్నదో !"

"అలా పీకటం సహజంగా వుంటుంది మరి. అయిదుగురి ఆడపిల్లల పెళ్ళిళ్ళ తరవాత పెళ్ళయిన చిన్నబుజ్జాయేనే మరి ?"

"చాలెండి- మన పిల్లలంటే మీ కుండే తీపే నాకూ వుంది. పెచ్చేమీ లేదు రెండి ! అయినా ఆడపిల్లల విషయమంటే మీ ధోరణి యిటీవలనుంచి ఆదో రకంగా వుంటున్నదేం ?"

"నా ధోరణి కేమిటే చరిత్రల్ని సృష్టించిందైతే ! ఎంత తీపి కాకపోతే ఆరుగురు ఆడపిల్లలు తాలూకు పెళ్ళిళ్ళు, కట్నాలు, కానుకలు, ఆడబిడ్డల లాంచ నాలు, అలకపానుపులు, పండగలు, పర్వాలు వగైరా వగైరాలు జన్మలకూడా సరిపడ శుభకార్య వగైరాలు యీ జన్మలోనే నడిపించటాలతో ముందు పుటకల్లో మన శుభకార్యాల పనులు బొత్తిగా తేలికై నిశ్చింతగా వుండవచ్చని నాకో నమ్మకం గట్టిపడింది సుమా !"

"పోనీలెండి పాపం. యీ రూపేణ అయినా మీ జన్మ తరించినట్టయింది ! అయినా మీరు రిటైరైనప్పట్నుండి చూస్తున్నా- మీకు బొత్తిగా పిచ్చివాగుడెక్కు వైందో ? రిటైరవటమంటే మిమ్మల్ని ఓ రాచగద్దెమీదనుండి కిందికి లాగినట్టుగా అనిపిస్తున్నదా ఏమిటి ఖర్మ ?"

"అది నూరుపాళ్ళ తెలివితక్కువ వాగుడంటాను. నేను యిటీవల రిటైరై నాక అలా బజార్లోకి ఎప్పుడు వెళ్ళినా, మీ కేమండి హరినారాయణగారూ, మీ ప్రతిభంటే నిక్షేపంగా మీ ఆరుగురాడపిల్లల పెళ్ళిళ్ళు ముక్కుమీద వేలువేసుకునేట్టు

అలా అవలీలగా జరిపించేసి చరిత్రలో మీ వంశానికో ప్రసిద్ధ స్థానం సృష్టించారు సుమా? అని ఎందరో పెద్దలు నాతో ఎంతో గౌరవంగా నేను రిజైరెనాక రోజూ నాతో మాటాడటం తీరిగ్గా నేననుభవిస్తున్న అపూర్వ ఆనందం! యివన్నీ నీకెలా తెలుస్తాయి చెప్ప?"

“చచ్చినా తెలియవు-తెలుస్తున్నా తెలియనట్టు పడుంటయ్. సరేనా? యిహ యిప్పటికైనా మాట్లాడుకుందామా, సుజాత రేపు కలకత్తా మెయిలుకు రావటం గురించి? కాస్త పెందరాడే లేచి సెంటలు స్టేషనుకు వెళ్ళిరండి.”

“కలకత్తా మెయిలు యీ మంచు గడ్డల్లే గడ్డ కట్టుకుపోయే చలి ఋతువులో, ఉదయం నాలుగు గంటల పది నిమిషాలకే-ఒక్కసారి యింకొంచెం ముందుగా కూడా సెంటలు స్టేషనుకు వచ్చిచేర్తుందని బహుశ నీకు తెలియక పోవచ్చు. అంటే యీ మన త్యాగరాయనగరు నుండి సెంటలు స్టేషనుకు ఎన్ని గంటలకు లేచి ఎలా ఆక్కడకు చలి పడచ గట్టుకుపోయి చేరాలో - బస్సులు నడవని వేళగూడాను. అప్పటి నాస్థితి ఎలా వుండగలదోకూడా నువూహించలేవు!”

“వూహించను - యిష్టతపడను! పెందరాడే మన మెయిలు రోడ్డుకు వెళ్లే ఆక్కడ నా తలవెంట్రుకలన్ని టాక్సీలు వుంటయ్. పావుగంటలో సెంటలు స్టేషనుకు చేరారు.”

“యివాళ పెట్రోల్లో నడిచే టాక్సీ బళ్ళ గురించి నువంత చులకన చేసి మాట్లాడటం అవివేకమైన విషయం! నన్ను చల్లో టాక్సీ కోసం ఒణుకుకూ రావటం కనిపెట్టిన ఏ టాక్సీ డ్రయివరైనా నిలువున నా వస్త్రాలోలిచి ఆవురావుర మంటూ తినేస్తాడు.”

ఆ మర్నాడు ఉదయం మూడు గంటలకే తను తలకు మల్లరూ, ఛాతీకి స్వెట్రూ దిగించి ఆ చలిలో మెయిన్ రోడ్డుకు చేరి, ఆక్కడ ముందు అందు బాట్లో వున్న టాక్సీ వ్రంటు సీట్లో డ్రయివింగు చక్రం మీద వాలివున్న డ్రయి వరును నిదానంగా పరీక్షించాడు.

తను యిటీవల చాలా హీనంగా ద్వేషించే వారి జాబితా ముందు పంక్తిలో కనబడేది వారి వృత్తిలో టాక్సీ డ్రయివర్లే! యీ టాక్సీ డ్రయివరు అలా డ్రయివింగు చక్రం మీదకు వాలివున్నది శ్రమకు అలసి నిద్రకు తట్టుకో లేకనా లేక ఆ చలిలో తను టాక్సీ కోసం రావటం పసిగట్టి తనను నిలువున తింటానికి నటనా ముద్రలో నిద్రనభినయిస్తున్నాడా అని అనుకొంటుండగానే చక్రం మీద పెద్దగా ఆవలించాడు టాక్సీ డ్రయివరు.

“నాయనా ద్రయివరు బాబూ, సెంట్రలు స్టేషనుకు వెళ్ళాలి, అవకాశం వుంటుందా?” దిగువస్థాయిలో అడిగాడు తను. యీ మధ్య టాక్సీలు ఎక్క కూడదని ఒకటికి రెండుసార్లు తను శపథం చేసినా కాలం తనకు కలిసి రాక పోయినే మరి?

“వుడనే ఎల్దాం-లోన కూస్కోండి బాబుగారూ” అన్నాడతగాడు స్వభాష, పరభాషలను పోషిస్తూ.

“తెలవారు రూమునే మనకు జగడం వద్దు. నీ టాక్సీ రేటు విషయంలో వుభయాలం సౌమ్యంగా నడుచుకుందాం. ఏమంటా?”

“బాబుగారు నిండా మంచివారు. కూస్కోండి బాబూ పోలాం.”

సెంట్రలు స్టేషనుకు చేరినాక టాక్సీ ద్రయివరు లెక్కల ప్రకారం-టాక్సీ రేటు, యివార్టి పెట్రోలు రేటు, జిల్లుమనివుండ చలిరేటు, నిద్రవేశ కష్టం రేటు మొత్తం యిరవై రూపాయల చిలరవుతే ఒక చేత్తో నోరు మూసుకొని, మరొక చేత్తో చిలరలేసి అపరాధంతో చేర్చి యిరవై రెండు రూపాయలు- అతగాడికిచ్చి వూరుకున్నాడు తను.

సెంట్రలు స్టేషనులోనికి తను కాలు పెట్టగానే అక్కడి నోటీసులో కొట్టా చ్చినట్టు ముందు తన కళ్ళపడ్డది “కలకత్తా మెయిలు గంటన్నర లేటు” అని.

అసలు యీ గంటన్నర లేటుగావస్తున్న టైమే వెనక కలకత్తా మెయిలు సెంట్రలు స్టేషనుకు వచ్చి చేర్తున్న వరిజినల్ టైము! కాని యివార్టి కొత్త రాజకీయ పార్టీ ప్రభుత్వం రాకపోకలు మార్చటమైన దాన్ని ప్రకటించినట్టు పేపర్లు రాసినై!

ప్లాట్ ఫారం మీద ఓ పక్కగా వున్న బెంచీ మీద తలపైగా శాలువ కప్పుకూచుని కళ్ళద్దాలగుండా చూస్తున్న ఒక వ్యక్తి పక్కన తను కూచుంటానికి చోటు లభించటం ఏడుపులో ఎడం చెయ్యి ఆడిందన్నట్టు, యీ విచార కాండలో తనకొక వరం ప్రసాదించి నట్టయింది.

“నమస్కారం హరినారాయణగారూ, మీరు యితేవలే రిటైరై నారని తెలిసి యిప్పటికై నా మించింది లేదని తీరిగ్గా మీ సముఖానికొచ్చి పరిచయం చేసుకుందా మని అనుకుంటుండగా ఆ శుభ ఘడియలు యిలా కలిసి రావటం కేవలం నా అదృష్టం! నేను మీ విద్యార్థి తండ్రి నాగభూషణాన్ని. పూర్వం విజయవాడలో ప్లీడర్ని. నా తత్వానికి ప్లీడరీ ఆర్జన సరిపడక యిక్కడ యిరవై ఏళ్ళకిందట ప్రెస్సు రెట్టుకున్నా. ప్రెస్సు జీవితాన్ని వంచనకు దూరంచేసి ప్లీడరు డగా

బతుక్కు తగమాత్రం ఎడం ఏర్పర్చుకోగలిగా." అన్నాడు నాగభూషణం, తన పరివయం గురించి అతే యిబ్బంది పెట్టకుండా!

"మీ పరివయ భాగ్యం కలిగినందుకు చాలా సంతోషిస్తున్నా. మా పిల్ల సుజాత కలకత్తా వెయిలు కొస్తుంటే రిసిప్ చేసుకుంటానొకొచ్చా."

"మా రెండో పిల్ల జ్యోతి కూడా యీ కలకత్తా వెయిలుకే వస్తున్నట్టు రాసింది. అది రమ్మని రాయకపోయినా నేనే స్టేషన్ కొచ్చా. మీ సుజాత అంటే ఏడాదిక్రితం వెళ్ళయిన మీ ఆఖరు ఆరో అమ్మాయిగదా? మీరు అదృష్ట జాత కులు! లక్షణంగా మీ ఆరుగురు అడపిల్లల పెళ్ళిళ్ళు ఎలాంటి ఆర్థిక ఆటంకాలు లేకుండా వారందరి శుభకార్యాలు కన్నుల పండగగా జరిపించి మీ జీవితాన్ని ఓ ఒడ్డుకు చేర్చుకోగలిగారు! అది అందరూ అబ్బే అదృష్టంకాదు. తమ ఆడ పిల్లల పెళ్ళిళ్ళకు అభోగతి పాలైన కొందరు పెద్దల ఛాటు కడలు తెలిసుంటం వల్ల మీ ఘనతను ప్రత్యేకంగా చూడగలగ తున్నాగాని మీరు వరో విధంగా భావించవద్దని మనవి."

"ఒక్కోసారి అల్పసంతోషాలు కూడా మనం తలపెట్టిన శుభకార్యాలకు జేగంటల్లాగా విసిరిపిస్తయి నాగభూషణంగరూ. మనం తలపెట్టించెప్పుడూ మన మంచి కోసమేనని అనుకునేవాడు అదృష్టజీవే మరి. అలాగే మన సంప్రదాయాల్ని గురించి అనుకోవటం కూడా!" అన్నాడు తను.

"చాలా లోతుగా అన్నారు! కాని సంప్రదాయాలనేవి మనం ఏర్పర్చు కొన్న అలవాట్లే సుమండీ. ఆ అలవాట్లు మనకు గిట్టనప్పుడు ఒడిలించుకోవటంలో దోషగుణం వుండదు. కాని ఆ సంప్రదాయాలనేవి న్యాయచటాల్లాగానూ, దైవ సంకల్పాలుగానూ పరిగణనలోకి వచ్చినై. పెళ్ళిళ్ళు యీ తెగకు చెందినవే. పెళ్ళి శ్రీ పురుషుల జీవితానికి చెందిన కలియికగా జహిరంగంగా తెలిపే కట్టబద్ధం లాంటి ఒక చర్య. కాని మన ప్రస్తుత సంప్రదాయం యీ పెళ్ళిచర్యను కట్టు బద్ధమైన చర్యగా చేసేసింది. యీ పద్ధతి నాకు గిట్టలేదు మరి."

"మీ పద్ధతికి అడ్డురాను" అన్నాడు తను.

"నేను నలుగురు అడపిల్లల తండ్రిని. వాళ్ళకు కట్టుబద్ధంకాని పెళ్ళిళ్ళు చేశాను. సంప్రదాయక సభల్లో కొందరు పెద్దలు నా పిల్లల పెళ్ళిళ్ళు కేవలం ఆట విక చర్యగా ప్రకటించారు!"

"మీ పిల్లలకు వర్ణాంతర వివాహాలు చేశారా - క్షమించండి కొంచెం సూటిగా అడుగుతున్నందుకు?"

“చంపేశారు ! యీ వర్ణాలనే మాట నే నెప్పుడో వరిచానే ! ఆ ప్రసక్తి వస్తే తడుముకోవలసి వస్తున్నది ! నా యిద్దరాడపిల్లలు కాలేజీల్లో చదువుతూనో వుద్యోగాలు చేస్తూనో అదే తరగతికి చెందిన యువకుల యిష్టానుసారం పెళ్ళి చేసుకుంటే, మిగతా యిద్దరాడపిల్లలు తమ చదువులప్పుడు తమ అభిరుచులు సంస్కారాల్ని పాటించే యువకుల్లో పరిచయమై వార్ని పెళ్ళి చేసుకున్నారు. కట్నబద్ధ, వర్ణబద్ధ పెళ్ళిళ్ళకు వ్యతిరేకంగా ! పూర్వం మనకు అలవాట్లో వుండే కొన్ని సంప్రదాయాల్ని స్వల్ప మార్పుల్లో యీనాడూ మనలో పొధంగా వాడు కుంటున్నాం. మన గత చరిత్రలో అంగడి వస్తువులల్లే బజార్లలో ఆడ, మగ వారు డబ్బుకు బానిసలుగా అమ్ముడుపోతే యీనాడు పెళ్ళిళ్ళపేరట ఒక్క ఆడదిమటుకే పురుషుడి సమ్మతానికి తనుగా ఎదురు డబ్బిచ్చి బానిసగా అమ్ముడు పోవటం జాగ్రత్తపరుచుకుంటున్నాం అని మా పిల్లలంటున్నారు !” అన్నాడు నాగభూషణం.

“మీకు నాటకాల్లో వేషాలేసే ప్రవేశం వుందా ?” అడిగాడు తను.

“అబ్బే, అటువేపు తొంగిచూసే అవకాశం కలిగింది కాదు జీవితంలో. ఏమిటి, వింతగా అడుగుతున్నారు ?”

“అడిగేశాను మరి - ఊమించండి. మీరు యిప్పుడు నాతో మాట్లాడిన విషయాలు ఒక ధోరణిలో అచ్చంగా రంగస్థలంమీద కొందరు సాంఘిక ప్రాత ధారులు అనే ఫక్కిలో వున్నట్టునిపించి అడిగాను. వేరువిధంగా అనుకోండి.”

“అబ్బే, ఆ విషయం మీరు వరిచిపోండి. మీ కళ్ళముందర యధాతథంగా కనుపించేదాన్నే నిజమని పరిగణించే స్వభావం మీదీ !”

కలకత్తా మెయిలు ప్లాట్ ఫారంమీద కొచ్చేదాకా తనూ నాగభూషణం మాట్లాడుకుంటూనే వున్నారు. కాని అందులో కొన్ని విషయాలు యివ్వాలిక్కడా తనను తొలుస్తూనే వున్నయ్.

రైలు ప్లాట్ ఫారంమీద అగినాక కంపాస్టుమెంటులోంచి దిగి తనవేషే చూస్తున్న కూతురు సుజాతను చూసి, కొన్నిక్షణాలు స్తబ్ధుడై నిలబడ్డాడు తను. ఆ నిండు గర్భంతో ఎదురుగా నుంచున్న తన కూతురు సుజాత తనకెందుకో కడుపులో కెలుకుతూ కనిపించిందేమిటి ? ఆటలు, పాటలు, గంతల్లో ఒకప్పుడు కళకళాడిన తన కూతురు ఆ వేళ తన కళ్ళకు ఒక అసహాయురాలైన ఆడదిగా కనుపించిందెందుకో ?

“ఏమండోయ్, తలుపు తియ్యండి. లేచివున్నారా నిద్రబోతున్నారా-

తియ్యండి తలుపు -" అంటూ గబగబ తలుపు కొట్టింది, నర్సింగుహోంనుండి వచ్చిన హరినారాయణ ధార్య లక్ష్మీనర్సు.

తొమ్మిదో నెలలో పుట్టింటికి పురుడుకొచ్చిన సుజాత పద్నెలలో ప్రసవించింది. తొల్పారు కాన్పు అవటంవల్ల పెద్దఆపరేషనుకు గురైన సుజాత షసి పిల్లతో పదోరోజునగాని పుట్టింటికి చేలేదు. పురిటి సీళ్ళయినాక పొరుగిళ్ళ ఆడజనం తల్లి, పిల్లను చూసేందుకు హరినారాయణ యింటిమీద దాడిచేశారు గీగా మంటూ. అమ్మలక్కల ఆచ్యట్ల ముచ్చట్లకు పొంగిపోయిన లక్ష్మీనర్సు భర్త హరినారాయణ వంటయింటో ఓ పక్కనుంటం గవనించి తనూ అక్కడకుచేరి, సుజాతపెద్ద ఆడంగల సందడి గరించి చెపుతూ భర్తచేతిలో కాగితాలవో వుంటం చూసి "ఏమిటో చదువుకుంటున్నట్టున్నారు?" అంది.

"ఆస్పత్రి బిల్లులు, యితర బిల్లులు అలమర్లో కనుపించినై."

"అవును, సుజాత యింటికొచ్చేప్పుడే నర్సింగుహోంవారు బిల్లులిచ్చారు. అన్నీ అలమర్లో కలిపిపెట్టా, పురిటిసీళ్ళయినాక చూసుకోవచ్చని."

"పరవాలేదు, యిలాంటివి కొంచెం తాపీగా చూసుకోవచ్చు. ఆపరేషనుకు, ఎన స్తీషియనుకు, ఆపరేషను థియేటరుకు, పోస్టు ఆపరేషను గదికి, మందులు, బాండేజి వగైరాలకు, పదిరోజులు సుజాత గది అద్దెకు, నర్సులకు పనివాళ్ళకు మామూళ్లు, పసిపిల్లకు డ్రాప్పు, రబ్బరు గుడ్డలు, ప్లాస్టిక్ కవరున్న పల్పటి ఫోము పరుపు, చిన్న దిళ్ళు, బేబీ సబ్బు, బేబీ పౌడరు, బేబీ పాలడబ్బా, బేబీ పాల సీసా, బేబీ పాలపీకలు, బోరిక్ పౌడరు మొత్తం రెండున్నరవేలచిల్లర. సుజాత కాన్పుకు ముందు రక్తక్షీణతకు యింజెక్షన్లు, టానిక్కులు, షళ్ళకు ఓ రెండు వందలు, కాబోయ్యే బారసాలకు షుమారు ఓ అయిదువందల చిల్లర కలుపుకుంటే మూడువేల చిల్లర అయినట్టు" అన్నాడు హరినారాయణ గోడకానుకుని, యింటి కప్పువేపు చూస్తూ.

"ముందు ఆడపిల్లల పురుళ్ళకూడా కుడిఎడంగా యిన్ని కర్చులవుతూ వచ్చినైగా, యివాళ అంత దీర్ఘంగా జాబితాలు విడమర్చి చదవటమెందుకు?" అంది లక్ష్మీనర్సు, దీర్ఘంతీస్తూ.

"ఆడపిల్లల లెండకి కాస్త వెనుకమందులుంటయి మరి! మనం ఆరుగురు ఆడపిల్లల పెళ్ళిళ్ళు వగైరా భేషుగ్గా జరిపించామని అగ్నిసార్లు వింటం ఒక ఎత్త వుతే యీ అభిప్రాయాల వెనక యికోరి కంటికి కనబడకుండా- ఆగోచరంగా మన సొమ్ము తాలూకు అసలు జాతకం ఏ రకంగా నడిచింది యింకో ఎత్తు!

యీ విషయం నువ్వంత గమనించేది కాదు. మన ఆరుగురు ఆడపిల్లల పదిహేను ఏళ్ళు జరిగిన పెళ్ళిళ్ళ తంతులో కట్నాలు, లాంఛనాలు, అలకలకు ఘనంగా ముట్టచెప్పటం, కొత్తకాపరాలకు వార్షి దగ్గరుండి తీసుకువెళ్ళి దింపటం, తిరిగి వార్షి పురుళ్ళకు పుట్టంటికి తేవటం, పురుళ్ళు, బారసాల తదనంతరం సంతాన సహితంగా వార్షి అత్తగారింట్లో దింపిరావటం, పండగలు, పర్వాలకు సత్కరించటం వగైరా వగైరాలకు నా వుద్యోగ ఆధారం వల్లనూ, ట్యూషన్లవల్లనూ కర్చు పెట్టింది పెడూగా రిటైరైనాక ప్రావిడెంటు ఫండు, గ్రాంట్యుటీ తాలూకు సొమ్ముతో పేరకున్న అప్పులు, వడ్డీతో చేర్చి సర్దింది సర్దగా వెరసి దిగపడ్డ సొమ్ము మొత్తం అప్పు పాతికవేలు. ప్రస్తుతం పురిచికాన్ను కాక!" అన్నాడు హరినారాయణ, శూన్యంలోకి చూస్తూ.

“దారుణం! అన్యాయం! మన కుటుంబ వ్యవహారాలు మెళుకువతో నడపుకోవటం మీ వల కాలేదు!”

“మెళుకువతోనే క్రమాన్ని తప్పించలేదు మనం. మన ఆచార ధర్మాల్ని, సత్సంప్రదాయాల్ని ‘తుచ’ తప్పకుండా సమాజ పెద్దల యొక్కా, మనయొక్కా ఆమోద ముద్రలతో యధావిధిగా నడపుకున్న చరిత్ర మనది. యివాళ కాదనలేము. అలాగే శుభకార్యాల తంతులో గౌరవం, హోదాల తాలకు ముడికూడా అట్టిపెట్టుకోవటం మనం కాదనకూడదు. కాని, యివాళ అంత లక్షణంగానూ మెప్పులతోనూ జరిపించిన మన పిల్లల పెళ్ళిళ్ళ తంతుగురించి, వాళ్ళకు మనం యిచ్చిన రక్ష గురించి తలచుకుంటే పీడ కలలొస్తున్నయ్! నెల రోజులకిందట సెంటలు స్టేషన్లో నిండుగర్బంతో వున్న మన సుజాతను చూస్తే భయం వేసింది. ఎందుకో! దానికి పెద్దాపరేషన్ అనగానే నా ఒంటికి ముచ్చెమటలు పట్టినై! ఒకప్పుడు మన పిల్లల శుభకార్యాలకు ముగిసిపోయిన తత్వం అందుకు విరుద్ధంగా యివాళ తిరగపడున్నది! ప్రస్తుతం మనకు మిగిలిన ఆదృష్టం యీ యిల్లు మన కష్టారితం కావటం! దీని అసల అవసరం యిప్పుడన్నంతగా ముందేనాడూ లేదని నా మనస్సు పీకుతున్నది!” అన్నాడు హరినారాయణ నేలవేపు చూస్తూ.

అక్షయశ్రంగా చెమ్మగిలిన కళ్ళతో “చూశారా, ఎప్పట్నుంచో మీకు కాఫీ యివ్వాలనుకుంటున్నదాన్ని, నా జడ్డి బుగ్గయినట్టే వుంది” అంటూ గ్యాసుస్టవు వైపు తిరిగింది లక్ష్మీనర్సు భారనుండి మొహం తప్పిస్తూ.

బారసాల యధావిధిగా జరిగి హరినారాయణ మనమరాలి పేరు సుగంధి ఖాయమైంది. సుజాతకు మూడోమాసం వచ్చి యివాళ రాత్రికి అత్తగారింటికి

వెళ్ళే రోజయింది. ఆ సాయంకాలం హోలుతలుపు బార్లగా తెరిచి వుండి ఓపక్కగా మనుమరాలు ఒంటరిగా పడుకుంటం గమనించిన హరినారాయణ, ఒక్కసారి స్తబ్ధుడై- ఎవరో బలవంతాన తన రెండు గూళ్ళూ పట్టుకు ఆపినట్టు నిలబడి పొయ్యాడు.

“వూఁ” అంది మనమరాలు సుగంధి తాతను చూసి. వెంటనే మనమరాలి పక్కన కూచుని రెండు బుగ్గలూ ఒత్తాడు హరినారాయణ.

“వూఁ” మళ్ళీ అంది సుగంధి సొట్ట బుగ్గలో నవ్వుతూ.

“తన మనుమరాలి మొహం ఎంత కళగావుంది?” ఒంగి పిల్లను ముద్దు పెట్టుకుంటున్న హరినారాయణ వెనక—

“ఏమిటీ నాన్నోయ్, యిన్నాళ్ళకు నీ మనుమరాలు కనిపించినట్టుందే? నీ కోసం నా కడపున మొగపిల్లవాడు పుట్టాలని వెయ్యి దణ్ణాలు పెట్టుకున్నా. ప్రయోజనం లేకపోయింది! చివరకు నా జాతకం కూడా ఆడ సంతతి జాతకమే అయింది!” అంది తండ్రి వెనుకనొచ్చి నుంచున్న సుజాత.

“ఓసి పిచ్చిదానా, సృష్టిలోనూ, మన సమాజంలోనూ ఆడ మగల అవసరం సమానమే! కాని మన దృష్టి చూస్తున్నదీ మనం అలవాటు చేసుకున్నదీ వేరు! చూడు. నా మనుమరాలు ఏమంటున్నదో? ఆడ, మగ విలువలు సమానమని తన ఆమోద ముద్ర వేస్తూ “వూఁ” అని ఎలా అంటూ నవ్వుతున్నదో?” నిండిన నవ్వు మొహంతో ఆర్నాడు హరినారాయణ.